





**Μηνναῖον - ΤΗΙ ΚΑ' ΔΕΚΕΜΒΡΙΟΥ**

Μνήμη τῆς Ἁγίας Ὁσιομάρτυρος  
Εὐγενίας

**ΕΣΠΕΡΙΝΟΣ**

**ΙΕΡΕΥΣ**

Εὐλογητὸς ὁ Θεὸς ἡμῶν πάντοτε, νῦν  
καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

**ΑΝΑΓΝΩΣΤΗΣ**

Δεῦτε προσκυνήσωμεν καὶ  
προσπέσωμεν τῷ Βασιλεῖ ἡμῶν Θεῷ.

Δεῦτε προσκυνήσωμεν καὶ  
προσπέσωμεν Χριστῷ τῷ Βασιλεῖ ἡμῶν  
Θεῷ.

Δεῦτε προσκυνήσωμεν καὶ  
προσπέσωμεν αὐτῷ, Χριστῷ τῷ Βασιλεῖ καὶ  
Θεῷ ἡμῶν.

**Ψαλμὸς ΡΓ' (103).**

Εὐλόγει ἡ ψυχὴ μου, τὸν Κύριον.  
Κύριε ὁ Θεός μου ἐμεγαλύνθης σφόδρα.  
Ἐξομολόγησιν καὶ μεγαλοπρέπειαν  
ἐνεδύσω, ἀναβαλλόμενος φῶς ὡς ἱμάτιον.  
Ἐκτείνων τὸν οὐρανὸν ὥσπερ δῆρῳ, ὁ  
στεγάζων ἐν ὕδατι τὰ ὑπερῶα αὐτοῦ.  
Ὅ τιθεὶς νέφη τὴν ἐπίβασιν αὐτοῦ, ὁ  
περιπατῶν ἐπὶ πτερυγῶν ἀνέμων. Ὁ  
ποιῶν τοὺς Ἀγγέλους αὐτοῦ πνεύματα,  
καὶ τοὺς λειτουργοὺς αὐτοῦ πυρὸς φλόγα.  
Ὁ θεμελιῶν τὴν γῆν ἐπὶ τὴν ἀσφάλειαν  
αὐτῆς, οὐ κλιθήσεται εἰς τὸν αἰῶνα τοῦ  
αἰῶνος. Ἄβυσσος ὡς ἱμάτιον τὸ περιβόλαιον  
αὐτοῦ, ἐπὶ τῶν ὀρέων στήσονται ὕδατα. Ἀπὸ  
ἐπιτιμῆσεώς σου φεύξονται, ἀπὸ φωνῆς  
βροντῆς σου δειλιάσουσιν. Ἀναβαίνουσιν  
ὄρη, καὶ καταβαίνουσι πεδία εἰς τόπον,  
ὃν ἐθεμελίωσας αὐτά. Ὅριον ἔθου, ὃ

οὐ παρελεύσονται, οὐδὲ ἐπιστρέψουσι  
καλύψαι τὴν γῆν. Ὁ ἐξαποστέλλων  
πηγὰς ἐν φάραξιν, ἀναμέσον τῶν ὀρέων  
διελεύσονται ὕδατα· ποτιοῦσι πάντα τὰ  
θηρία τοῦ ἀγροῦ, προσδέχονται ὄναγροι  
εἰς δίψαν αὐτῶν. Ἐπ' αὐτὰ τὰ πετεινὰ  
τοῦ οὐρανοῦ κατασκηνώσει, ἐκ μέσου  
τῶν πετρῶν δώσουσι φωνήν. Ποτίζων  
ὄρη ἐκ τῶν ὑπερώων αὐτοῦ, ἀπὸ καρποῦ  
τῶν ἔργων σου χορτασθήσεται ἡ γῆ. Ὁ  
ἐξανατέλλων χόρτον τοῖς κτήνεσι, καὶ  
χλόην τῇ δουλείᾳ τῶν ἀνθρώπων. Τοῦ  
ἐξαγαγεῖν ἄρτον ἐκ τῆς γῆς, καὶ οἶνος  
εὐφραίνει καρδίαν ἀνθρώπου. Τοῦ ἰλαρύναι  
πρόσωπον ἐν ἐλαίῳ, καὶ ἄρτος καρδίαν  
ἀνθρώπου στηρίζει. Χορτασθήσεται τὰ  
ξύλα τοῦ πεδίου, αἱ κέδροι τοῦ Λιβάνου, ἃς  
ἐφύτευσας. Ἐκεῖ στρουθία ἐννοσσεύουσιν,  
τοῦ ἐρωδιοῦ ἡ κατοικία ἡγεῖται αὐτῶν. Ὅρη  
τὰ ὑψηλὰ ταῖς ἐλάφοις, πέτρα καταφυγὴ  
τοῖς λαγωαῖς. Ἐποίησε σελήνην εἰς καιροῦς,  
ὁ ἥλιος ἔγνω τὴν δύσιν αὐτοῦ. Ἐθου σκότος,  
καὶ ἐγένετο νύξ, ἐν αὐτῇ διελεύσονται  
πάντα τὰ θηρία τοῦ δρυμοῦ. Σκύμνοι  
ὠρυόμενοι τοῦ ἀρπᾶσαι, καὶ ζητῆσαι παρὰ  
τῷ Θεῷ βρῶσιν αὐτοῖς. Ἀνέτειλεν ὁ ἥλιος,  
καὶ συνήχθησαν, καὶ εἰς τὰς μάνδρας αὐτῶν  
κοιτασθήσονται. Ἐξελεύσεται ἄνθρωπος  
ἐπὶ τὸ ἔργον αὐτοῦ, καὶ ἐπὶ τὴν ἐργασίαν  
αὐτοῦ ἕως ἑσπέρας. Ὡς ἐμεγαλύνθη τὰ  
ἔργα σου, Κύριε, πάντα ἐν σοφίᾳ ἐποίησας,  
ἐπληρώθη ἡ γῆ τῆς κτίσεώς σου. Αὕτη ἡ  
θάλασσα ἡ μεγάλη καὶ εὐρύχωρος, ἐκεῖ  
έρπετὰ ὧν οὐκ ἔστιν ἀριθμὸς, ζῶα μικρὰ  
μετὰ μεγάλων. Ἐκεῖ πλοῖα διαπορεύονται,  
δράκων οὗτος, ὃν ἔπλασας ἐμπαίζειν  
αὐτή. Πάντα πρὸς σὲ προσδοκῶσι, δοῦναι  
τὴν τροφήν αὐτῶν εἰς εὐκαιρον, δόντος

σου αὐτοῖς συλλέξουσιν. Ἀνοίξαντός σου  
τὴν χεῖρα, τὰ σύμπαντα πλησθήσονται  
χρηστότητος, ἀποστρέψαντος δέ σου τὸ  
πρόσωπον, ταραχθήσονται. Ἀντανελεῖς τὸ  
πνεῦμα αὐτῶν, καὶ ἐκλείψουσι, καὶ εἰς τὸν  
χοῦν αὐτῶν ἐπιστρέψουσιν. Ἐξαποστελεῖς  
τὸ πνεῦμα σου, καὶ κτισθήσονται, καὶ  
ἀνακαινιεῖς τὸ πρόσωπον τῆς γῆς.

Ἦτω ἡ δόξα Κυρίου εἰς τοὺς αἰῶνας,  
εὐφρανθήσεται Κύριος ἐπὶ τοῖς ἔργοις  
αὐτοῦ. Ὁ ἐπιβλέπων ἐπὶ τὴν γῆν, καὶ ποιῶν  
αὐτὴν τρέμειν, ὁ ἀπτόμενος τῶν ὀρέων, καὶ  
καπνίζονται. Αἰσῶ τῷ Κυρίῳ ἐν τῇ ζωῇ μου,  
ψαλῶ τῷ Θεῷ μου ἕως ὑπάρχω. Ἦδυνθείη  
αὐτῷ ἡ διαλογία μου, ἐγὼ δὲ εὐφρανθήσομαι  
ἐπὶ τῷ Κυρίῳ. Ἐκλείποιεν ἁμαρτωλοὶ ἀπὸ  
τῆς γῆς, καὶ ἄνομοι, ὥστε μὴ ὑπάρχειν  
αὐτούς. Εὐλόγει, ἡ ψυχὴ μου, τὸν Κύριον.

Ὁ ἥλιος ἔγνω τὴν δύσιν αὐτοῦ. Ἔθου  
σκότος, καὶ ἐγένετο νύξ.

Ὡς ἐμεγαλύνθη τὰ ἔργα σου, Κύριε·  
πάντα ἐν σοφίᾳ ἐποίησας.

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἀλληλούϊα. Ἀλληλούϊα. Ἀλληλούϊα.  
Δόξα σοι ὁ Θεός. (ἐκ γ')

Ἡ ἐλπίς ἡμῶν, Κύριε, δόξα σοι.

*Ἀπαγγελλομένου ἐπίσης τοῦ Προοιμιακοῦ, ὁ  
Ἱερεὺς ἵσταται ἀσκεπῆς ἐνώπιον τῆς ἁγίας Τραπέζης  
ἢ καὶ ἐνώπιον τῆς εἰκόνης τοῦ Σωτῆρος Χριστοῦ,  
ἱστάμενος ἐπὶ τοῦ Σολέα (ὡς ἐν τῷ Ὁρθρῷ), καὶ  
ἀναγινώσκει μυστικῶς τὰς Εὐχὰς τοῦ Λιχνικοῦ·*

**ΙΕΡΕΥΣ** (μυστικῶς)

### **ΕΥΧΗ ΠΡΩΤΗ**

Κύριε, οἰκτίρμον καὶ ἐλεῆμον,  
μακρόθυμε καὶ πολυέλεε, ἐνώτισαι τὴν  
προσευχὴν ἡμῶν, καὶ πρόσχες τῇ φωνῇ  
τῆς δεήσεως ἡμῶν· ποιήσον μεθ' ἡμῶν  
σημεῖον εἰς ἀγαθόν· ὁδήγησον ἡμᾶς ἐν τῇ  
ὁδῷ σου τοῦ πορεύεσθαι ἐν τῇ ἀληθείᾳ  
σου· εὐφρανον τὰς καρδίας ἡμῶν, εἰς τὸ  
φοβεῖσθαι τὸ Ὄνομά σου τὸ ἅγιον· διότι  
μέγας εἶ σὺ, καὶ ποιῶν θαυμάσια· σὺ εἶ  
Θεὸς μόνος, καὶ οὐκ ἔστιν ὅμοιός σοι ἐν  
θεοῖς, Κύριε, δυνατὸς ἐν ἐλέει, καὶ ἀγαθὸς  
ἐν ἰσχύϊ, εἰς τὸ βοηθεῖν καὶ παρακαλεῖν,  
καὶ σῶζειν πάντας τοὺς ἐλπίζοντας εἰς τὸ  
Ὄνομά σου τὸ ἅγιον.

Ὅτι πρέπει σοι πᾶσα δόξα, τιμὴ καὶ  
προσκύνησις, τῷ Πατρὶ καὶ τῷ Υἱῷ καὶ τῷ  
Ἁγίῳ Πνεύματι, νῦν καὶ ἀεὶ καὶ εἰς τοὺς  
αἰῶνας τῶν αἰώνων. Ἀμήν.

### **ΕΥΧΗ ΔΕΥΤΕΡΑ**

Κύριε, μὴ τῷ θυμῷ σου ἐλέγξης ἡμᾶς,  
μηδὲ τῇ ὀργῇ σου παιδεύσης ἡμᾶς, ἀλλὰ  
ποιήσον μεθ' ἡμῶν κατὰ τὴν ἐπιείκειάν  
σου, ἱατρὲ καὶ θεραπευτὰ τῶν ψυχῶν ἡμῶν·  
ὁδήγησον ἡμᾶς ἐπὶ λιμένα θελήματός σου·  
φώτισον τοὺς ὀφθαλμοὺς τῶν καρδιῶν  
ἡμῶν, εἰς ἐπίγνωσιν τῆς σῆς ἀληθείας·  
καὶ δώρησαι ἡμῖν τὸ λοιπὸν τῆς παρούσης  
ἡμέρας εἰρηνικὸν καὶ ἀναμάρτητον,  
καὶ πάντα τὸν χρόνον τῆς ζωῆς ἡμῶν·

προσβείαις τῆς ἁγίας Θεοτόκου, καὶ πάντων  
τῶν Ἀγίων σου.

Ὅτι σὸν τὸ κράτος καὶ σοῦ ἐστὶν  
ἡ βασιλεία καὶ ἡ δύναμις καὶ ἡ δόξα,  
τοῦ Πατρὸς καὶ τοῦ Υἱοῦ καὶ τοῦ Ἁγίου  
Πνεύματος, νῦν καὶ ἀεὶ εἰς τοὺς αἰῶνας τῶν  
αἰώνων. Ἀμήν.

### **ΕΥΧΗ ΤΡΙΤΗ**

Κύριε, ὁ Θεὸς ἡμῶν, μνήσθητι ἡμῶν τῶν  
ἁμαρτωλῶν καὶ ἀχρείων δούλων σου, ἐν τῷ  
ἐπικαλεῖσθαι ἡμᾶς τὸ ἅγιον ὄνομά σου, καὶ  
μὴ κατασχύνῃς ἡμᾶς ἀπὸ τῆς προσδοκίας  
τοῦ ἐλέους σου, ἀλλὰ χάρισαι ἡμῖν, Κύριε,  
πάντα τὰ πρὸς σωτηρίαν αἰτήματα· καὶ  
ἀξιώσον ἡμᾶς ἀγαπᾶν, καὶ φοβεῖσθαι σε ἐξ  
ὅλης τῆς καρδίας ἡμῶν, καὶ ποιεῖν ἐν πᾶσι  
τὸ θέλημά σου.

Ὅτι ἀγαθὸς καὶ φιλόανθρωπος Θεὸς  
ὑπάρχεις καὶ σοὶ τὴν δόξαν ἀναπέμπομεν,  
τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι,  
νῦν καὶ ἀεὶ καὶ εἰς τοὺς αἰῶνας τῶν αἰώνων.  
Ἀμήν.

### **ΕΥΧΗ ΤΕΤΑΡΤΗ**

Ὁ τοῖς ἀσιγήτοις ὕμνοις καὶ ἀπαύστοις  
δοξολογίαις ὑπὸ τῶν ἁγίων δυνάμεων  
ἀνυμνούμενος, πλήρωσον τὸ στόμα ἡμῶν  
τῆς αἰνέσεώς σου, τοῦ δοῦναι μεγαλωσύνην  
τῷ ὀνόματί σου τῷ ἁγίῳ· καὶ δὸς ἡμῖν μερίδα  
καὶ κλῆρον μετὰ πάντων τῶν φοβουμένων  
σε ἐν ἀληθείᾳ καὶ φυλασσόντων τὰς  
ἐντολάς σου· προσβείαις τῆς ἁγίας  
Θεοτόκου καὶ πάντων τῶν ἁγίων σου.

Ὅτι πρέπει σοι πᾶσα δόξα, τιμὴ καὶ  
προσκύνησις, τῷ Πατρὶ καὶ τῷ Υἱῷ καὶ τῷ  
Ἁγίῳ Πνεύματι, νῦν καὶ ἀεὶ καὶ εἰς τοὺς  
αἰῶνας τῶν αἰώνων. Ἀμήν.

### ΕΥΧΗ ΠΕΜΠΤΗ

Κύριε, Κύριε, ὁ τῇ ἀχραντῷ σου παλάμῃ συνέχων τὰ σύμπατα, ὁ μακροθυμῶν ἐπὶ πάντας ἡμᾶς καὶ μετανοῶν ἐπὶ ταῖς κακίαις ἡμῶν, μνήσθητι τῶν οἰκτιρμῶν σου καὶ τοῦ ἐλέους σου· ἐπίσκεψαι ἡμᾶς ἐν τῇ σῇ ἀγαθότητι· καὶ δὸς ἡμῖν διαφυγεῖν καὶ τὸ λοιπὸν τῆς παρούσης ἡμέρας, ἐκ τῶν τοῦ πονηροῦ ποικίλων μηχανημάτων, καὶ ἀνεπιβούλευτον τὴν ζωὴν ἡμῶν διαφύλαξον, τῇ χάριτι τοῦ Παναγίου σου Πνεύματος.

Ἐλέει καὶ φιланθρωπία τοῦ μονογενοῦς σου Υἱοῦ, μεθ' οὗ εὐλογητὸς εἰ, σὺν τῷ παναγίῳ καὶ ἀγαθῷ καὶ ζωοποιῷ σου Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν.

### ΕΥΧΗ ΕΚΤΗ

Ὁ Θεός, ὁ μέγας καὶ θαυμαστός, ὁ ἀνεκδιηγῆται ἀγαθωσύνη καὶ πλουσία προνοία διοικῶν τὰ σύμπαντα· ὁ καὶ τα ἐγκόσμια ἀγαθὰ ἡμῖν δωρησάμενος, καὶ κατεγγυήσας ἡμῖν τὴν ἐπηγγελμένην βασιλείαν, διὰ τῶν ἤδη κεχαρισμένων ἡμῖν ἀγαθῶν· ὁ ποιήσας ἡμᾶς καὶ τῆς νῦν ἡμέρας τὸ παρελθὸν μέρος ἀπὸ παντὸς ἐκκλῖναι κακοῦ, δώρησαι ἡμῖν καὶ τὸ ὑπόλοιπον ἀμέμπτως ἐκτελέσαι, ἐνώπιον τῆς ἀγίας δόξης σου, ὑμνοῦντάς σε τὸν μόνον ἀγαθόν, καὶ φιλάνθρωπον Θεὸν ἡμῶν.

Ὅτι σὺ εἶ ὁ Θεὸς ἡμῶν, καὶ σοὶ τὴν δόξαν ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν.

### ΕΥΧΗ ΕΒΔΟΜΗ

Ὁ Θεὸς ὁ μέγας καὶ ὑψιστος, ὁ μόνος ἔχων ἀθανασία, φῶς οἰκῶν ἀπρόσιτον, ὁ

πᾶσαν τὴν κτίσιν ἐν σοφίᾳ δημιουργήσας. Ὁ διαχωρήσας ἀνὰ μέσον τοῦ φωτός, καὶ ἀνὰ μέσον τοῦ σκότους, καὶ τὸν μὲν ἥλιον θέμενος εἰς ἐξουσίαν τῆς ἡμέρας, σελήνην δὲ καὶ ἀστέρας εἰς ἐξουσίαν τῆς νυκτός· ὁ καταξιώσας ἡμᾶς τοὺς ἁμαρτωλοὺς καὶ ἐπὶ τῆς παρούσης ὥρας προφθάσαι τὸ πρόσωπόν σου ἐν ἐξομολογήσει, καὶ τὴν ἐσπερινὴν σοι δοξολογίαν προσαγαγεῖν· αὐτός, φιλάνθρωπε Κύριε, κατεύθυνον τὴν προσευχὴν ἡμῶν ὡς θυμίαμα ἐνώπιόν σου καὶ πρόσδεξαι αὐτὴν εἰς ὁσμὴν εὐωδίας. Παράσχου δὲ ἡμῖν τὴν παροῦσαν ἐσπέραν καὶ τὴν ἐπιοῦσαν νύκτα εἰρηνικὴν· ἔνδυσον ἡμᾶς ὅπλα φωτός· ῥῦσαι ἡμᾶς ἀπὸ φόβου νυκτερινοῦ καὶ ἀπὸ παντὸς πράγματος ἐν σκότει διαπορευομένου· καὶ δὸς ἡμῖν τὸν ὕπνον, ὃν εἰς ἀνάπαυσιν τῇ ἀσθενείᾳ ἡμῶν ἐδωρήσω, πάσης διαβολικῆς φαντασίας ἀπηλλαγμένον. Ναί, Δέσποτα τῶν ἀπάντων, τῶν ἀγαθῶν χορηγέ· ἵνα, καὶ ἐπὶ ταῖς κοίταις ἡμῶν κατανυγόμενοι, μνημονεύωμεν ἐν νυκτὶ τοῦ ὀνόματός σου, καὶ τῇ μελέτῃ τῶν σῶν ἐντολῶν καταυγαζόμενοι, ἐν ἀγαλλιάσει ψυχῆς διανιστῶμεν πρὸς δοξολογίαν τῆς σῆς ἀγαθότητος, δεήσεις καὶ ἱκεσίας τῇ σῇ εὐσπλαγχνίᾳ προσάγοντες ὑπὲρ τῶν ἰδίων ἁμαρτημάτων καὶ παντὸς τοῦ λαοῦ σου, ὃν ταῖς πρεσβείαις τῆς ἀγίας Θεοτόκου ἐν ἐλέει ἐπίσκεψαι.

Ὅτι ἀγαθὸς καὶ φιλάνθρωπος Θεὸς ὑπάρχεις καὶ σοὶ τὴν δόξαν ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν.

*Πληρωθέντος τοῦ Προοιμιακοῦ Ψαλμοῦ, ὁ μὲν Τερεὺς παραμένει ἐν εὐλαβείᾳ ἐνώπιον τῆς ἀγίας*

Τραπεζῆς, ὁ δὲ Διάκονος ποιεῖ σχῆμα πρὸς τὸ Τερέα,  
καὶ ἐξελθὼν τοῦ ἱεροῦ Βήματος, διὰ τῆς βορείας  
πύλης, καὶ στὰς πρὸ τῆς Ωραίας πύλης, καὶ βλέπων  
κατ' ἐνώπιον τῆς εἰκόνης τοῦ Χριστοῦ, λέγει τὴν  
Μεγάλην Συναπτὴν, ἥτοι τὰ "Εἰρηνικά."

## ΔΙΑΚΟΝΟΣ

Ἐν εἰρήνῃ τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῆς ἁνωθεν εἰρήνης καὶ τῆς σωτηρίας τῶν ψυχῶν ἡμῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῆς εἰρήνης τοῦ σύμπαντος κόσμου, εὐσταθείας τῶν ἀγίων τοῦ Θεοῦ Ἐκκλησιῶν καὶ τῆς τῶν πάντων ἐνώσεως, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ ἀγίου οἴκου τούτου, καὶ τῶν μετὰ πίστεως, εὐλαβείας καὶ φόβου Θεοῦ εἰσιόντων ἐν αὐτῷ, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῶν εὐσεβῶν καὶ Ὁρθοδόξων Χριστιανῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ (ἀρχιερατικοῦ βαθμοῦ) ἡμῶν (τοῦ δεῖνος), τοῦ τιμίου πρεσβυτερίου, τῆς ἐν Χριστῷ διακονίας, παντὸς τοῦ κλήρου καὶ τοῦ λαοῦ, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ εὐσεβοῦς ἡμῶν ἔθνους, πάσης ἀρχῆς καὶ ἐξουσίας ἐν αὐτῷ, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῆς πόλεως ταύτης, πάσης πόλεως, χώρας καὶ τῶν πίστει οἰκούντων ἐν αὐταῖς, τοῦ Κυρίου δεηθῶμεν.

(Κύριε, ἐλέησον.)

Ὑπὲρ εὐκρασίας ἀέρων, εὐφορίας τῶν καρπῶν τῆς γῆς, καὶ καιρῶν εἰρηνικῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ πλεόντων, ὁδοιπορούντων, νοσούντων, καμνόντων, αἰχμαλώτων καὶ τῆς σωτηρίας αὐτῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ ῥυσθῆναι ἡμᾶς ἀπὸ πάσης θλίψεως, ὀργῆς, κινδύνου καὶ ἀνάγκης, τοῦ Κυρίου δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου, ὑπερευλογημένης, ἐνδόξου Δεσποίνης ἡμῶν Θεοτόκου καὶ ἀειπαρθένου Μαρίας μετὰ πάντων τῶν Ἀγίων μνημονεύσαντες, ἑαυτοὺς καὶ ἀλλήλους καὶ πᾶσαν τὴν ζωὴν ἡμῶν Χριστῷ τῷ Θεῷ παραθώμεθα.

(Σοί, Κύριε.)

## ΙΕΡΕΥΣ

Ὅτι πρέπει σοι πᾶσα δόξα, τιμὴ καὶ προσκύνησις, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

## ΧΟΡΟΣ

### Ἦχος δ'.

Κύριε ἐκέκραξα πρὸς σέ, εἰσάκουσόν μου, εἰσάκουσόν μου, Κύριε. Κύριε, ἐκέκραξα πρὸς σέ, εἰσάκουσόν μου· πρόσχες τῇ φωνῇ τῆς δεήσεώς μου, ἐν τῷ κεκραγέναι με πρὸς σέ. Εἰσάκουσόν μου, Κύριε.

Κατευθυνθήτω ἡ προσευχή μου, ὡς θυμίαμα ἐνώπιόν σου, ἔπαρσις τῶν χειρῶν μου θυσία ἑσπερινή. Εἰσάκουσόν μου, Κύριε.

Θοῦ, Κύριε, φυλακὴν τῷ στόματί μου, καὶ θύραν περιοχῆς περὶ τὰ χεῖρά μου.



Μὴ ἐκκλίνης τὴν καρδίαν μου εἰς λόγους  
πονηρίας, τοῦ προφασίζεσθαι προφάσεις ἐν  
ἁμαρτίαις.

Σὺν ἀνθρώποις ἐργαζομένοις τὴν ἀνομίαν, καὶ  
οὐ μὴ συνδυάσω μετὰ τῶν ἐκλεκτῶν αὐτῶν.

Παιδεύσει με δίκαιος ἐν ἐλέει, καὶ ἐλέγξει με,  
ἔλαιον δὲ ἁμαρτωλοῦ μὴ λιπανάτω τὴν κεφαλὴν  
μου.

Ὅτι ἔτι καὶ ἡ προσευχή μου ἐν ταῖς εὐδοκίαις  
αὐτῶν· κατεπόθησαν ἐχόμενα πέτρας οἱ κριταὶ  
αὐτῶν.

Ἀκούσονται τὰ ῥήματά μου, ὅτι ἠδύνθησαν·  
ὥσεί πάχος γῆς ἐρῶάγη ἐπὶ τῆς γῆς, διεσκορπίσθη τὰ  
ὅσα αὐτῶν παρὰ τὸν ἄδην.

Ὅτι πρὸς σέ, Κύριε, Κύριε, οἱ ὀφθαλμοὶ μου· ἐπὶ  
σοὶ ἤλπισα, μὴ ἀντανέλης τὴν ψυχὴν μου.

Φύλαξόν με ἀπὸ παγίδος ἧς συνεστήσαντό μοι,  
καὶ ἀπὸ σκανδάλων τῶν ἐργαζομένων τὴν ἀνομίαν.

Πεσοῦνται ἐν ἀμφιβλήστρῳ αὐτῶν οἱ  
ἁμαρτωλοί· κατὰ μόνας εἰμὶ ἐγὼ ἕως ἂν παρέλθω.

Φωνῇ μου πρὸς Κύριον ἐκέκραξα, φωνῇ μου  
πρὸς Κύριον ἐδεήθην.

Ἐκχεῶ ἐνώπιον αὐτοῦ τὴν δέησίν μου, τὴν  
θλιψίν μου ἐνώπιον αὐτοῦ ἀπαγγελῶ.

Ἐν τῷ ἐκλείπειν ἐξ ἐμοῦ τὸ πνεῦμά μου, καὶ σὺ  
ἔγνων τὰς τρίβους μου.

Ἐν ὁδῷ ταύτῃ, ἣ ἐπορευόμην, ἔκρυψαν παγίδα  
μοι.

Κατενόουν εἰς τὰ δεξιὰ, καὶ ἐπέβλεπον, καὶ οὐκ  
ἦν ὁ ἐπιγινώσκων με.

Ἀπώλετο φυγὴ ἀπ' ἐμοῦ, καὶ οὐκ ἔστιν ὁ  
ἐκζητῶν τὴν ψυχὴν μου.

Ἐκέκραξα πρὸς σέ, Κύριε εἶπα· Σὺ εἶ ἡ ἐλπίς μου,  
μερίς μου εἶ ἐν γῇ ζώντων.

Πρόσχεες πρὸς τὴν δέησίν μου, ὅτι ἐταπεινώθην  
σφόδρα.

Ῥῥσαί με ἐκ τῶν καταδιωκόντων με, ὅτι  
ἐκραταιώθησαν ὑπὲρ ἐμέ.

Ἐξάγαγε ἐκ φυλακῆς τὴν ψυχὴν μου, τοῦ  
ἐξομολογήσασθαι τῷ ὀνόματί σου.

Ἐμὲ ὑπομενοῦσι δίκαιοι, ἕως οὐ ἀνταποδῶς μοι.

Ἐκ βαθέων ἐκέκραξά σοι, Κύριε· Κύριε,  
εἰσάκουσον τῆς φωνῆς μου.

Γενηθήτω τὰ ὦτά σου προσέχοντα εἰς τὴν  
φωνὴν τῆς δεήσεώς μου.

## Στιχηρά. Προεόρτια.

Τοῦ Μηναίου ---

**Ἦχος δ'.** Ὡς γενναῖον ἐν Μάρτυσι.

Ἐὰν ἀνομίας παρατηρήσης, Κύριε Κύριε,  
τίς ὑποστήσεται; ὅτι παρὰ σοὶ ὁ ἰλασμός  
ἐστίν.

Ἐν κυβάλοις ἠχήσωμεν, ἐν ὧδαῖς  
ἀλαλάξωμεν, ἡ Χριστοῦ ἀνάδειξις  
πεφανέρωται, τῶν Προφητῶν τὰ  
κηρύγματα, τὸ πέρας ἐδέξαντο· ὃν γὰρ  
ἔφησαν σαρκί, τοῖς βροτοῖς ἐμφανίζεσθαι,  
ἀποτίκτεται, ἐν ἀγίῳ Σπηλαίῳ, καὶ ἐν  
φάτνῃ, ἀνακλίνεται ὡς βρέφος, καὶ  
σπαργανοῦται ὡς νήπιον.

Ἐνεκεν τοῦ ὀνόματός σου ὑπέμεινά σε,  
Κύριε, ὑπέμεινεν ἡ ψυχὴ μου εἰς τὸν λόγον  
σου. Ἦλπισεν ἡ ψυχὴ μου ἐπὶ τὸν Κύριον.

Προεόρτια ἄσματα, διανοίας εὐθύτητι,  
τῆς Χριστοῦ Γεννήσεως προηγήσωμεν· ὁ γὰρ  
Πατὴρ καὶ τῷ Πνεύματι, ὑπάρχων ὁμότιμος,  
διὰ σπλάγχνα τὸ ἡμῶν, ἐνδυσάμενος  
φύραμα, μέλλει τίκτεσθαι, Βηθλεὲμ ἐν  
τῇ πόλει, οὗ τὸν τόκον, τὸν ἀπόρροητον  
Ποιμένες, μετὰ Ἀγγέλων ἀνύμνησαν.

Ἀπὸ φυλακῆς πρωΐας μέχρι νυκτός· ἀπὸ  
φυλακῆς πρωΐας ἐλπισάτω Ἰσραὴλ ἐπὶ τὸν  
Κύριον.

Ἀνερμήνευτον Σύλληψιν, καὶ  
ἀνέκφραστον Γέννησιν, ἡ Παρθένος  
βλέπουσα, κατεπλήττετο, καὶ

προσεφθέγγετο χαίρουσα, ὁμοῦ καὶ  
δακρύνουσα· Ἐπιδώσω σοι μαζόν, τῷ τὰ  
σύμπαντα τρέφοντι, ἢ ὑμνήσω σε, ὡς  
Υἱόν καὶ Θεόν μου; ποίαν εὖρω, ἐπὶ σοὶ  
προσηγορίαν, ἀκατονόμαστε Κύριε;

### Τῆς Ἀγίας.

Τοῦ Μηναίου ---

**Ἦχος β΄.** Ὅτε ἐκ τοῦ ξύλου.

Ὅτι παρὰ τῷ Κυρίῳ τὸ ἔλεος καὶ πολλή  
παρ' αὐτῷ λύτρωσις, καὶ αὐτὸς λυτρώσεται  
τὸν Ἰσραὴλ ἐκ πασῶν τῶν ἀνομιῶν αὐτοῦ.

Ὅτε, προμηθεΐα θεϊκῇ, προγινωσκομένη  
προήλθες, ἔξω τῆς πόλεως, κόσμου τὴν  
τερπνότητα, σαφῶς κατέλιπες, καὶ ψαλμῶν  
ἐπακούσασα τερπνῆς μελωδίας, θείας  
ἐπιγνώσεως, φωτὶ κατηύγασαι· φόβον ἐν  
γαστρὶ δὲ λαβοῦσα, θεῖον καὶ σωτήριον  
Πνεῦμα, τοῖς συνοδοιπόροις σου ἀπέτεκες.

Αἰνεῖτε τὸν Κύριον, πάντα τὰ ἔθνη,  
ἐπαινέσατε αὐτόν, πάντες οἱ λαοί.

Ὅτε, ἐνυμφεύθης τῷ Χριστῷ, τοὺς σοὺς  
ὑπηρέτας προθύμως, αὐτῷ προσήγαγες,  
προῖκα τούτους ἔμψυχον, ὥσπερ ἐνέγκασα,  
μιμουμένους στερεότητα, τὴν σὴν Εὐγενία,  
πίστει τε καὶ χάριτι, σαφῶς ἐκλάμποντας,  
πᾶσαν ἀρετὴν ἀσκουμένους, Μάρτυρας  
θεόφρονας ὄντως, πᾶσι τὴν εὐσέβειαν  
κηρύττοντας.

Ὅτι ἐκραταιώθη τὸ ἔλεος αὐτοῦ ἐφ'  
ἡμᾶς, καὶ ἡ ἀλήθεια τοῦ Κυρίου μένει εἰς τὸν  
αἰῶνα.

Αἴγλη, τῇ τοῦ Πνεύματος σαφῶς,  
καταλαμπομένη παρθένων, Χριστῷ  
προσάγεις χορόν, λόγῳ τῆς σοφίας σου,  
ταύτας ζωγρήσασα, καὶ τὸν δρόμον  
δεικνύουσα, τῆς ἄνω πορείας, αἵμασι  
λαμπρύνεσθαι, Μαρτύρων ἔπεισας.

Ταύταις, συγχορεύουσα Μάρτυς, πόθον νῦν  
κατάλληλον εὖρες, ὄντως τὴν ἀπόλαυσιν  
Πανεύφημε.

Δόξα· καὶ νῦν. **Προεόρτιον.**

Τοῦ Μηναίου ---

**Ἦχος β΄.**

Ἴδου καιρὸς ἤγγικε τῆς σωτηρίας ἡμῶν,  
εὐτρεπίζου Σπήλαιον, ἡ Παρθένος ἐγγίζει  
τοῦ τεκεῖν, Βηθλεὲμ γῆ, Ἰούδα, τέρπου  
καὶ ἀγάλλου, ὅτι ἐκ σοῦ ἀνατέταλκεν ὁ  
Κύριος ἡμῶν. Ακούσατε ὄρη καὶ βουνοί,  
καὶ τὰ περὶχωρὰ τῆς, Ἰουδαίας, ὅτι ἔρχεται  
Χριστός, ἵνα σώσῃ, ὃν ἔπλασεν ἄνθρωπον,  
ὡς φιλόανθρωπος.

(Εἵσόδος οὐ γίνεται.)

### ΑΝΑΓΝΩΣΤΗΣ

Φῶς ἱλαρὸν ἀγίας δόξης, ἀθανάτου  
Πατρός, οὐρανίου, ἀγίου, μάκαρος, Ἰησοῦ  
Χριστέ, ἐλθόντες ἐπὶ τὴν ἡλίου δύσιν,  
ιδόντες φῶς ἑσπερινόν, ὑμνοῦμεν Πατέρα,  
Υἱόν, καὶ ἅγιον Πνεῦμα Θεόν. Ἄξιόν σε ἐν  
πᾶσι καιροῖς, ὑμνεῖσθαι φωναῖς αἰσίσαις,  
Υἱὲ Θεοῦ, ζωὴν ὁ διδούς· \* διὸ ὁ κόσμος σε  
δοξάζει.

### ΔΙΑΚΟΝΟΣ

Ἑσπέρας Προκείμενον.

### ΧΟΡΟΣ

**Προκείμενον. Ἦχος δ΄.**

Κύριος εἰσακούσεται μου, ἐν τῷ  
κεκραγέναι με πρὸς αὐτόν. (δῖς)

**Στίχ.** Ἐν τῷ ἐπικαλεῖσθαι με εἰσήκουσάς  
μου, ὁ Θεὸς τῆς δικαιοσύνης μου, ἐν θλίψει  
ἐπλάτυνάς με.

Κύριος εἰσακούσεται μου, ἐν τῷ  
κεκραγέναι με πρὸς αὐτόν.

## ΑΝΑΓΝΩΣΤΗΣ

Καταξιώσον, Κύριε, ἐν τῇ ἐσπέρᾳ ταύτῃ, ἀναμαρτήτους φυλαχθῆναι ἡμᾶς. Εὐλογητὸς εἶ, Κύριε, ὁ Θεὸς τῶν Πατέρων ἡμῶν, καὶ αἰνετὸν καὶ δεδοξασμένον τὸ ὄνομά σου εἰς τοὺς αἰῶνας. Ἀμήν. Γένοιτο, Κύριε, τὸ ἔλεός σου ἐφ' ἡμᾶς, καθάπερ ἡλπίσαμεν ἐπὶ σέ. Εὐλογητὸς εἶ, Κύριε, δίδαξόν με τὰ δικαιώματά σου. Εὐλογητὸς εἶ, Δέσποτα, συνέτισον μὲ τὰ δικαιώματά σου. Εὐλογητὸς εἶ, Ἄγιε, φώτισόν με τοῖς δικαιώμασί σου. Κύριε, τὸ ἔλεός σου εἰς τὸν αἰῶνα· τὰ ἔργα τῶν χειρῶν σου μὴ παρίδῃς. Σοὶ πρέπει αἶνος, σοὶ πρέπει ὕμνος, σοὶ δόξα πρέπει, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

## ΔΙΑΚΟΝΟΣ

Πληρώσωμεν τὴν ἑσπερινὴν δέησιν ἡμῶν τῷ Κυρίῳ.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τὴν ἐσπέραν πᾶσαν τελείαν, ἁγίαν, εἰρηνικὴν καὶ ἀναμάρτητον, παρὰ τοῦ Κυρίου αἰτησώμεθα.

(Παράσχου, Κύριε.)

Ἄγγελον εἰρήνης, πιστὸν ὁδηγόν, φύλακα τῶν ψυχῶν καὶ τῶν σωμάτων ἡμῶν, παρὰ τοῦ Κυρίου αἰτησώμεθα.

(Παράσχου, Κύριε.)

Συγγνώμην καὶ ἄφεσιν τῶν ἁμαρτιῶν καὶ τῶν πλημμελημάτων ἡμῶν, παρὰ τοῦ Κυρίου αἰτησώμεθα.

(Παράσχου, Κύριε.)

Τὰ καλὰ καὶ συμφέροντα ταῖς ψυχαῖς ἡμῶν καὶ εἰρήνην τῷ κόσμῳ, παρὰ τοῦ Κυρίου αἰτησώμεθα.

(Παράσχου, Κύριε.)

Τὸν ὑπόλοιπον χρόνον τῆς ζωῆς ἡμῶν ἐν εἰρήνῃ καὶ μετανοίᾳ ἐκτελέσαι, παρὰ τοῦ Κυρίου αἰτησώμεθα.

(Παράσχου, Κύριε.)

Χριστιανὰ τὰ τέλη τῆς ζωῆς ἡμῶν, ἀνώδυνα, ἀνεπαίσχυντα, εἰρηνικά, καὶ καλὴν ἀπολογία τὴν ἐπὶ τοῦ φοβεροῦ βήματος τοῦ Χριστοῦ αἰτησώμεθα.

(Παράσχου, Κύριε.)

Τῆς Παναγίας ἀχράντου, ὑπερευλογημένης, ἐνδόξου Δεσποίνης ἡμῶν Θεοτόκου καὶ ἀειπαρθένου Μαρίας μετὰ πάντων τῶν Ἁγίων μνημονεύσαντες, ἑαυτοὺς καὶ ἀλλήλους καὶ πᾶσαν τὴν ζωὴν ἡμῶν Χριστῷ τῷ Θεῷ παραθώμεθα.

(Σοί, Κύριε.)

## ΙΕΡΕΥΣ

Ὅτι ἀγαθὸς καὶ φιλόανθρωπος Θεὸς ὑπάρχεις καὶ σοὶ τὴν δόξαν ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

## ΙΕΡΕΥΣ

Εἰρήνη πᾶσι.

(Καὶ τῷ πνεύματί σου.)

## ΔΙΑΚΟΝΟΣ

Τὰς κεφαλὰς ἡμῶν τῷ Κυρίῳ κλίνομεν.

(Σοί, Κύριε.)

## ΙΕΡΕΥΣ (χαμηλοφώνως)

Κύριε, ὁ Θεὸς ἡμῶν, ὁ κλῖνας οὐρανούς καὶ καταβάς ἐπὶ σωτηρίᾳ τοῦ γένους τῶν ἀνθρώπων, ἐπίδε ἐπὶ τοὺς δούλους σου καὶ ἐπὶ τὴν κληρονομίαν

σου· σοὶ γὰρ τῷ φοβερῷ καὶ φιλανθρωπῷ κριτῇ οἱ σοὶ δοῦλοι ὑπέκλιναν τὰς κεφαλάς, τοὺς δὲ αὐτῶν ὑπέταξαν αὐχένας, οὐ τὴν ἐξ ἀνθρώπων ἀναμένοντες βοήθειαν, ἀλλὰ τὸ σὸν περιμένοντες ἔλεος καὶ τὴν σὴν ἀπεκδεχόμενοι σωτηρίαν· οὓς διαφύλαξον ἐν παντὶ καιρῷ καὶ κατὰ τὴν παροῦσαν ἐσπέραν καὶ τὴν προσιοῦσαν νύκτα, ἀπὸ παντὸς ἐχθροῦ, ἀπὸ πάσης ἀντικειμένης ἐνεργίας διαβολικῆς, καὶ διαλογισμῶν ματαίων καὶ ἐνθυμήσεων πονηρῶν.

### ΙΕΡΕΥΣ

Εἴη τὸ κράτος τῆς βασιλείας σου εὐλογημένον καὶ δεδοξασμένον, τοῦ Πατρὸς, καὶ τοῦ Υἱοῦ, καὶ τοῦ ἁγίου Πνεύματος, νῦν καὶ αἰεὶ καὶ εἰς τοὺς αἰῶνας τῶν αἰώνων.

(Ἀμήν.)

Τοῦ Μηναίου ---

### ΧΟΡΟΣ

#### Ἀπόστιχα τῆς Ἑορτῆς.

#### Ἦχος α'.

Προεορτάσωμεν λαοί, Χριστοῦ τὰ Γενέθλια, καὶ ἐπάραντες τὸν νοῦν, ἐπὶ τὴν Βηθλεὲμ ἀναχθῶμεν τῇ διανοίᾳ, καὶ κατίδωμεν τὴν Παρθένον, τοῖς ψυχικοῖς ὀφθαλμοῖς, ἐπείγομένην τίκτειν ἐν Σπηλαίῳ, τὸν τῶν ὅλων Κύριον καὶ Θεὸν ἡμῶν· οὗ Ἰωσήφ κατιδὼν, τῶν θαυμάτων τὸ μέγεθος, ἐδόκει ἀνθρωπον θεωρεῖν, ὡς βρέφος σπαργανούμενον, ὑπενόει δὲ ἐκ τῶν πραγμάτων, Θεὸν εἶναι ἀληθινόν, τὸν παρέχοντα ταῖς ψυχαῖς ἡμῶν τὸ μέγα ἔλεος.

**Στίχ.** Ὁ Θεὸς ἀπὸ Θαιμὰν ἦξει, καὶ ὁ Ἅγιος ἐξ ὄρους κατασκίου δασέος.

Προεορτάσωμεν λαοί, Χριστοῦ τὰ Γενέθλια καὶ ἐπάραντες τὸν νοῦν ἐπὶ τὴν Βηθλεὲμ ἀναχθῶμεν τῇ διανοίᾳ, καὶ κατίδωμεν τὸ ἐν Σπηλαίῳ μέγα μυστήριον· ἡνοικται γὰρ ἡ Ἑδέμ, ἐκ Παρθένου Ἀγνῆς Θεοῦ προερχομένου, ὑπάρχοντος τελείου

τοῦ αὐτοῦ, ἐν Θεότητι καὶ ἀνθρωπότητι, διὸ κράζωμεν· Ἅγιος ὁ Θεός, ὁ Πατὴρ ὁ ἄναρχος, Ἅγιος Ἰσχυρός, ὁ Υἱὸς ὁ σαρκωθεὶς, Ἅγιος Ἀθάνατος, τὸ Πανάγιον Πνεῦμα· Τριὰς Ἁγία, δόξα σοι.

**Στίχ.** Κύριε, εἰσακήκοα τὴν ἀκοήν σου, καὶ ἐφοβήθην, Κύριε, κατενόησα τὰ ἔργα σου, καὶ ἐξέστην.

Ἄκουε οὐρανέ, καὶ ἐνωτίζου ἡ γῆ· ἰδοὺ γὰρ ὁ Υἱὸς καὶ Λόγος τοῦ Θεοῦ καὶ Πατρός, πρόεισι τεχθῆναι ἐκ Κόρης ἀπειράνδρου, εὐδοκία τοῦ φύσαντος αὐτὸν ἀπαθῶς, καὶ συνεργεία τοῦ ἁγίου Πνεύματος, Βηθλεὲμ εὐτρεπίζου· ἄνοιγε πύλην ἡ Ἑδέμ· ὅτι ὁ ὦν γίνεται ὁ οὐκ ἦν, καὶ ὁ Πλαστοργὸς πάσης κτίσεως διαπλάττεται, ὁ παρέχων τῷ κόσμῳ τὸ μέγα ἔλεος.

Δόξα· καὶ νῦν. **Προεόρτιον.**

Τοῦ Μηναίου ---

#### Ἦχος πλ. β'.

Σπήλαιον εὐτρεπίζου· ἡ Ἀμνὰς γὰρ ἦκει, ἔμβρυον φέρουσα Χριστόν. Φάτνη δὲ ὑποδέχου, τὸν τῷ λόγῳ λύσαντα τῆς ἀλόγου πράξεως, ἡμᾶς τοὺς γηγενεῖς. Ποιμένες ἀγραυλοῦντες, μαρτυρεῖτε θαῦμα τὸ φορικτόν, καὶ Μάγοι ἐκ Περσίδος, χρυσὸν καὶ λίβανον καὶ σμύρναν, τῷ Βασιλεῖ προσάξατε· ὅτι ὤφθη Κύριος ἐκ Παρθένου Μητρός, ὃν περ καὶ κύψασα, δουλικῶς ἡ Μήτηρ προσεκύνησε, καὶ προσεφθέγγετο τῷ ἐν ἀγκάλαις αὐτῆς. Πῶς ἐνεσπάρης μοι, ἢ πῶς μοι ἐνεφύης, ὁ λυτρωτής μου καὶ Θεός;

### ΙΕΡΕΥΣ

#### Ὠδὴν τοῦ Θεοδόχου Συμεών.

Νῦν ἀπολύεις τὸν δοῦλόν σου, Δέσποτα, κατὰ τὸ ῥῆμά σου, ἐν εἰρήνῃ· ὅτι εἶδον οἱ ὀφθαλμοί μου τὸ σωτήριόν σου, ὃ

ἡτοίμασας κατὰ πρόσωπον πάντων τῶν  
λαῶν· φῶς εἰς ἀποκάλυψιν ἐθνῶν, καὶ  
δόξαν λαοῦ σου Ἰσραήλ.

Τοῦ Μηναίου ---

**Κανὼν Προεόρτιος**

**ΧΟΡΟΣ**

**Ὦδὴ α'.**

**Κύματι θαλάσσης. Ἦχος πλ. β'.**

Κύματι θαλάσσης, τὸν κρύψαντα πάλαι  
διώκτην τύραννον, φάτνη κρυπτόμενον,  
κτεῖναι ζητεῖ ὁ Ἡρώδης, ἀλλ' ἡμεῖς σὺν  
Μάγοις μέλψωμεν· τῷ Κυρίῳ ἄσωμεν·  
ἐνδόξως γὰρ δεδόξασται.

Δόξα σοι ὁ Θεὸς ἡμῶν, δόξα σοι.

Ἀρχων ἐξ Ἰούδα, ἐξέλιπεν ἤδη· ᾧ γὰρ  
ἀπέκειτο, καθὼς προγέγραπται, ἡ τῶν  
ἐθνῶν προσδοκία, Ἰησοῦς Χριστὸς ἐλήλυθε,  
καὶ Σπηλαίῳ τίκεται, δι' ἅκραν ἀγαθότητα.

Δόξα.

Ἀρχων ἐξ Ἰούδα, ἐξέλιπεν ἤδη· ᾧ γὰρ  
ἀπέκειτο, καθὼς προγέγραπται, ἡ τῶν  
ἐθνῶν προσδοκία, Ἰησοῦς Χριστὸς ἐλήλυθε,  
καὶ Σπηλαίῳ τίκεται, δι' ἅκραν ἀγαθότητα.

Καὶ νῦν.

Βηθλεὲμ εὐφραίνου, ἡ πόλις Ἰούδα·  
ἐν σοὶ γὰρ τίκεται, Χριστὸς ὁ Κύριος,  
ἡ οἰκουμένη σκιρτάτω, δεχομένη  
ἀπολύτρωσιν, χορευέτω ἅπασα, ἡ κτίσις  
ἐορτάζουσα.

**Ὦδὴ γ'.**

Τοῦ Μηναίου ---

**Σὲ τὸν ἐπὶ ὑδάτων. Ἦχος πλ. β'.**

Σὲ τὸν ἐπὶ ὑδάτων, κρεμάσαντα πᾶσαν  
τὴν γῆν ἀσχέτως, ἡ κτίσις κατιδοῦσα,  
ἐν τῷ Σπηλαίῳ τικτόμενον, θαμβητικῶς  
συνείχετο. Οὐκ ἔστιν Ἅγιος, πλήν σου Κύριε  
κραυγάζουσα.

Δόξα σοι ὁ Θεὸς ἡμῶν, δόξα σοι.

Δούλου φορέσαι σχῆμα, ἠθέλησας,  
ὅπως με τῆς δουλείας, τοῦ πονηροῦ  
λυτρώσῃ, ὑμνολογῶ σου τὸ εὐσπλαγχνον,  
Λόγε Πατρὸς συνάναρχε, καὶ συναῖδιε. Δόξα  
τῇ οἰκονομίᾳ σου.

Δόξα.

Ἐρχεται ἡ Παρθένος, τὸν Κύριον  
ἀποτεκεῖν Σπηλαίῳ, προφθάσατε οἱ Μάγοι.  
Ποιμένες νῦν παραγίνεσθε, ὕμνον ἐξ ὕψους  
Ἄγγελοι, ἐπανακράξατε, ὥφθη τῶν βροτῶν  
ἡ λύτρωσις.

Καὶ νῦν.

Ζητῶν με τὸν πλανηθέντα,  
φιλάνθρωπε, καὶ σπήλαιον δειχθέντα,  
ληστῶν ἔργοις ἀκάρποις, Σπηλαίῳ νῦν  
παραγέγονας, ἐκ τῆς Παρθένου σήμερον,  
τεχθῆναι Δέσποτα. Δόξα Λόγε τῇ ἐλεύσει  
σου.

**Ὦδὴ δ'.**

Τοῦ Μηναίου ---

**Τὴν ἐκ παρθένου. Ἦχος πλ. β'.**

Τὴν ἐκ Παρθένου παρουσίαν σου,  
προορῶν Ἀββακούμ, ἐξεστηκῶς ἐβόα· Σὺ ἐκ  
Θαιμᾶν σαρκούμενος, ἦκεις Λυτρωτά, τὸν  
Ἀδὰμ ἀπωσμένον, ἀνακαλέσασθαι.

Δόξα σοι ὁ Θεὸς ἡμῶν, δόξα σοι.

Ἡ φωταυγῆς Νεφέλη ἔρχεται, ἀνατεῖλαι  
Χριστέ, ἐκ μητρικῶν λαγόνων, δικαιοσύνης  
Ἥλιον, ἅπασαν τὴν γῆν, φρυκτωρίαις  
ἐνθέοις, καταλαμπρύνοντα.

Δόξα.

Θεὸς ἀνθρώποις ὥφθη ὅμοιος, καὶ  
πτωχεύει σαρκί, ἵνα ἡμᾶς πλουτίσῃ, καὶ ἐν  
Σπηλαίῳ τίκεται, τοῦτον οἱ πιστοὶ, καθαρᾶ  
διανοία, ὑποδεξώμεθα.



Καὶ νῦν.

Ἴδου Χριστὸς ἐν πόλει τίκτεται, Βηθλεὲμ  
τὴν Ἐδέμ, ὅπως ἡμῖν ἀνοιξη, παρακοῇ τὸ  
πρότερον, ὅφως κλοπῇ, κεκλεισμένην  
ἐνθέως πανηγυρίσωμεν.

**Ὦδὴ ε'.**

Τοῦ Μηναίου ---

**Πρὸς σέ ὀρθρίζω. Ἦχος πλ. β'.**

Πρὸς σέ ὀρθρίζω, τὸν δι' εὐσπλαγχνίαν,  
σεαυτὸν τῷ πεσόντι, κενώσαντα ἀτρέπτως,  
καὶ δούλου μορφὴν, ἐκ Παρθένου  
φορέσαντα, Λόγε Θεοῦ, τὴν εἰρήνην  
παράσχου μοι φιλάνθρωπε.

Δόξα σοι ὁ Θεὸς ἡμῶν, δόξα σοι.

Καρδία πᾶσα, γηγενῶν σκιρτάτω  
εὐφραινέσθω ἡ κτίσις, ὁ Κύριος γεννᾶται,  
ἐκ Κόρης Ἀγνῆς, Βηθλεὲμ ἐν Σπηλαίῳ, καὶ  
Μάγοι αὐτῷ, προσκομίζουσι δῶρα, νῦν  
ἐπάξια.

Δόξα.

Λαὸς ὁ πάλαι, ἐν σκιᾷ θανάτου,  
καθεζόμενος βλέψον, τὸ φῶς σοι ἀνατεῖλαν,  
ἐκ τῆς Παρθένου, καὶ πολλῆς θυμηδίας  
ἐμπλήσθητι, τὸν πτωχεύσαντα Λόγον,  
μεγαλύνων αἰεὶ.

Καὶ νῦν.

Μικρῷ Σπηλαίῳ, ἔρχη χωρηθῆναι, ὁ  
ἀχώρητος φύσει, ὅπως με σμικρυνθέντα  
τῇ παραβάσει, μεγαλύνῃς δι' οἶκτον  
ἀμέτρητον· προσκυνῶ σου, τὸ εὐσπλαγχνον  
Μακρόθυμε.

**Ὦδὴ ς'.**

Τοῦ Μηναίου ---

**Ὁ Εἰσμός. Ἦχος πλ. β'.**

Ἄβυσσος ἐσχάτη ἀμαρτημάτων,  
ἐκύκλωσέ με, καὶ τὸν κλύδωνα μηκέτι  
φέρων, ὡς ὁ Ἰωνᾶς, τῷ Δεσπότη βοῶ σοι· Ἐκ  
φθορᾶς με ἀνάγαγε.

Δόξα σοι ὁ Θεὸς ἡμῶν, δόξα σοι.

Νόμων σε ἡ Παρθένος, τῶν τῆς σαρκὸς  
δίχα Κύριε, παραγίνεται ἀποκυῆσαι, ἐν τῷ  
Σπηλαίῳ καὶ φάτνῃ σαρκί, προσανακλινεῖ  
σε ὡς νήπιον.

Δόξα.

Ξένον γεγεννημένον, παραβάσει με ὁ  
ὑπέρθεος, τεχθεὶς ἐκ Κόρης ἀπειρογάμου,  
δι' οἶκτον πολίτην, οὐρανοῦ ἀποδείκνυσιν.

Καὶ νῦν.

Ὅρη τε καὶ νάπαι, καὶ κοιλάδες  
εὐφράνθητε· ὁ γὰρ Χριστὸς σαρκὶ γεννᾶται,  
ἀνακαινίζων τὴν κτίσιν, φθαρεῖσαν  
πονηραῖς παραβάσεσιν.

**Ὦδὴ ζ'.**

Τοῦ Μηναίου ---

**Ὁ Εἰσμός. Ἦχος πλ. β'.**

Οἱ Παιῖδες ἐν Βαβυλῶνι, καμίνου  
φλόγα οὐκ ἔπτηξαν, ἀλλ' ἐν μέσῳ φλογὸς  
ἐμβληθέντες, δροσιζόμενοι ἔψαλλον·  
Εὐλογητὸς εἶ Κύριε, ὁ Θεὸς τῶν Πατέρων  
ἡμῶν.

Δόξα σοι ὁ Θεὸς ἡμῶν, δόξα σοι.

Πῶς σε σμικρότατον Λόγε,  
καθυποδέξεται Σπήλαιον, τὸν πτωχεῖα  
πολλῇ, τὴν πτωχείαν τοῦ Ἀδὰμ  
ἀφελόμενον, καὶ πλούτῳ θείας χάριτος,  
τοὺς ἀνθρώπους πλουτίσαντα.

Δόξα.

Ρήματα ξένα Ποιμένες, ἀκηκοότες  
κατέσπευσαν, Βηθλεὲμ κατιδεῖν, καὶ ἐν  
φάτνῃ τῶν ἀλόγων τὸν λύσαντα, τῆς  
ἀλογίας ἅπαντας, εὐσεβῶς προσεκύνησαν.

Καὶ νῦν.

Στόματι καὶ καρδία, τὸν ἐν σαρκὶ  
ἀφικόμενον, γεννηθῆναι Χριστὸν  
ἐν Σπηλαίῳ, ἐκ Παρθένου νεάνιδος,

ὕμνοлогῆσαι σπεύσωμεν, καὶ πιστῶς  
προσκυνήσωμεν.

**Ὦδὴ η'.**

Τοῦ Μηναίου ---

**Ὁ Εἰρμός. Ἦχος πλ. β'.**

Νόμων πατρῶων οἱ μακαριστοί,  
ἐν Βαβυλῶνι νέοι προκινδυνεύοντες,  
βασιλεύοντος κατέπτυσαν, προσταγῆς  
ἀλογίστου, καὶ συνημμένοι ᾧ οὐκ  
ἐχωνεύθησαν πυρί, τοῦ κρατοῦντος ἐπάξιον  
ἀνέμελπον τὸν ὕμνον· Τὸν Κύριον ὑμνεῖτε  
τὰ ἔργα, καὶ ὑπερυψοῦτε εἰς πάντας τοὺς  
αἰῶνας.

Δόξα σοι ὁ Θεὸς ἡμῶν, δόξα σοι.

Τὸν ὑπὲρ λόγον μόνον Κύριον,  
σεσαρκωμένον Κόρη καὶ περικείμενον,  
τῶν ἀνθρώπων τὸ ὁμοίωμα, κατέχουσα  
ἀγκάλαις, καὶ προσκυνοῦσα, καὶ  
ἀσπαζομένη μητρικῶς. Τέκνον ἔφης  
γλυκύτατον, πῶς σε οὕτω κατέχω,  
κατέχοντα χειρὶ σου τὴν κτίσιν, καὶ χειρὸς  
δουλείας, αὐτὴν ἐλευθεροῦντα;

Δόξα.

Ὑμνοлогῆσαι θεῖοι Ἄγγελοι, τὸν ἐπὶ  
γῆς τεχθέντα, διευτρεπίσθητε. Μάγοι δῶρα  
ὀδηγούμενοι, προσάξατε ἀστέρι. Ποιμένες  
τοῦτον σπεύσατε, ἰδεῖν ταῖς μητρικαῖς,  
ὥσπερ νήπιον κράζοντες, καθήμενον  
ἀγκάλαις. Τὸν Κύριον ὑμνεῖτε τὰ ἔργα, καὶ  
ὑπερυψοῦτε, εἰς πάντας τοὺς αἰῶνας.

Καὶ νῦν.

Φωτὸς Νεφέλη Παναμώμητε, πῶς  
σπαργανώσεις νέφει τὸν ἐπενδύοντα,  
οὐρανούς ἀρρήτῳ νεύματι; πῶς ἀλόγων  
ἐν φάτνῃ ἐπανακλινεῖς, τὸν τῆς ἀλογίας  
τοὺς βροτούς, διὰ ἔλεος ἄμετρον, ῥυσάμενον

Δεσπότην; ὃν πᾶσα προσκυνεῖ φόβῳ κτίσις,  
ἀνυμνολογοῦσα, αὐτὸν εἰς τοὺς αἰῶνας.

**Ὦδὴ θ'.**

Τοῦ Μηναίου ---

**Ὁ Εἰρμός. Ἦχος πλ. β'.**

Ἀπορεῖ πᾶσα γλῶσσα, εὐφημεῖν πρὸς  
ἀξίαν ἱλιγγίᾳ δὲ νοῦς καὶ ὑπερκόσμιος,  
ὕμνεῖν σε Θεοτόκε, ὅμως ἀγαθὴ  
ὑπάρχουσα, τὴν πίστιν δέχου, καὶ γὰρ τὸν  
πόθον οἶδας, τὸν ἔνθεον ἡμῶν· σὺ γὰρ  
Χριστιανῶν εἶ προστάτις, σὲ μεγαλύνομεν.

Δόξα σοι ὁ Θεὸς ἡμῶν, δόξα σοι.

Χαῖρε δοχεῖον ἄχραντε, χαρᾶς  
ἀνεκφράστου· ἰδοὺ γὰρ ἔρχη  
τέξεσθαι ἐν Σπηλαίῳ, ἀπορρήτως τὸν  
Δεσπότην, θέλοντα τὴν κτίσιν ἅπασαν,  
καταφθαρεῖσαν τῇ παραβάσει πρώην,  
καινίσαι ἀληθῶς, τοῦτον ὑμνολογοῦντες ἐν  
πίστει, Σὲ μεγαλύνομεν.

Δόξα.

Ψυχὰι δικαίων πᾶσαι, ὑποχθόνιοι ἅμα  
ἀγαλλιᾶσθε· ἢ πάντων ἀπολύτρωσις. Ἴδου  
γὰρ ἐπεφάνη, πόλει Βηθλεὲμ τικτόμενος·  
ἀστὴρ δὲ τοῦτον καταμηνύει, Μάγοις  
ζητοῦσιν εὐσεβῶς· ὃν περ καὶ κατιδόντες  
Σπηλαίῳ, θάμβους ἐπλήσθησαν.

Καὶ νῦν.

Ὡς οὐρανὸν σε ἄλλον, ἀνυμνοῦμεν  
Παρθένε δικαιοσύνης Ἥλιον ἡμῖν,  
ἐκ λαγόνων παναγίων, μέλλουσαν  
ἀνίσχειν αὖριον, φωταγωγοῦντα τοὺς ἐν  
σκότει ὄντας, θανάτου καὶ φθορᾶς· ὅθεν  
χρεωστικῶς ἐν αἰνέσει, σὲ μεγαλύνομεν.

**Ὁ Εἰρμός.**

Ἀπορεῖ πᾶσα γλῶσσα, εὐφημεῖν πρὸς  
ἀξίαν ἱλιγγίᾳ δὲ νοῦς καὶ ὑπερκόσμιος,  
ὕμνεῖν σε Θεοτόκε, ὅμως ἀγαθὴ

ὑπάρχουσα, τὴν πίστιν δέχου, καὶ γὰρ τὸν  
πόθοι οἶδας, τὸν ἔνθεον ἡμῶν· σὺ γὰρ  
Χριστιανῶν εἶ προστάτις, σὲ μεγαλύνομεν.

**ΛΑΟΣ**

**Τρισάγιον.**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Παναγία Τριάς, ἐλέησον ἡμᾶς. Κύριε,  
ἱλάσθητι ταῖς ἁμαρτίαις ἡμῶν. Δέσποτα,  
συγχώρησον τὰς ἀνομίας ἡμῖν. Ἅγιε,  
ἐπίσκεψαι καὶ ἰᾶσαι τὰς ἀσθενείας ἡμῶν,  
ἐνεκεν τοῦ ὀνόματός σου.

Κύριε, ἐλέησον. Κύριε, ἐλέησον. Κύριε,  
ἐλέησον.

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Πάτερ ἡμῶν ὁ ἐν τοῖς οὐρανοῖς,  
ἁγιασθήτω τὸ ὄνομά σου. Ἐλθέτω ἡ  
βασιλεία σου. Γενηθήτω τὸ θέλημά σου,  
ὡς ἐν οὐρανῷ καὶ ἐπὶ τῆς γῆς. Τὸν ἄρτον  
ἡμῶν τὸν ἐπιούσιον δὸς ἡμῖν σήμερον. Καὶ  
ἄφες ἡμῖν τὰ ὀφειλήματα ἡμῶν, ὡς καὶ  
ἡμεῖς ἀφίεμεν τοῖς ὀφειλέταις ἡμῶν. Καὶ μὴ  
εἰσενέγκῃς ἡμᾶς εἰς πειρασμόν, ἀλλὰ ρῦσαι  
ἡμᾶς ἀπὸ τοῦ πονηροῦ.

**ΙΕΡΕΥΣ**

Ὅτι σοῦ ἐστὶν ἡ βασιλεία καὶ ἡ δύναμις  
καὶ ἡ δόξα τοῦ Πατρὸς καὶ τοῦ Υἱοῦ καὶ τοῦ  
Ἁγίου Πνεύματος, νῦν καὶ αἰεὶ καὶ εἰς τοὺς  
αἰῶνας τῶν αἰώνων.

(Ἀμήν.)

**Ἀπολυτίκιον. Προεόρτιον.**

Τοῦ Μηναίου ---

**Ἦχος δ'.**

Ἀπεγράφετο ποτέ, σὺν τῷ πρεσβύτῃ  
Ἰωσήφ, ὡς ἐκ σπέρματος Δαυΐδ, ἐν  
Βηθλεὲμ ἡ Μαριὰμ, κυφοροῦσα τὴν  
ἄσπορον κυφορίαν. Ἐπέστη δὲ καιρὸς  
ὁ τῆς Γεννήσεως, καὶ τόπος ἦν οὐδεὶς τῷ  
καταλύματι· ἀλλ' ὡς τερπνὸν παλάτιον τὸ  
Σπήλαιον, τῇ Βασιλίδι ἐδείκνυτο. Χριστὸς  
γεννᾶται τὴν πρὶν πεσοῦσαν, ἀναστήσων  
εἰκόνα. (ἐκ γ')

**ΔΙΑΚΟΝΟΣ**

Ἐλέησον ἡμᾶς ὁ Θεὸς κατὰ τὸ μέγα  
ἐλεὸς Σου, δεόμεθά Σου, ἐπάκουσον καὶ  
ἐλέησον.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἐτι δεόμεθα ὑπὲρ τῶν εὐσεβῶν καὶ  
ὀρθοδόξων χριστιανῶν.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἐτι δεόμεθα ὑπὲρ τοῦ (ἀρχιερατικοῦ  
βαθμοῦ) ἡμῶν (τοῦ δεῖνος).

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἐτι δεόμεθα ὑπὲρ τῶν ἀδελφῶν ἡμῶν,  
τῶν ἱερέων, ἱερομονάχων, ἱεροδιακόνων καὶ  
μοναχῶν, καὶ πάσης τῆς ἐν Χριστῷ ἡμῶν  
ἀδελφότητος.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἐτι δεόμεθα ὑπὲρ ἐλέους, ζωῆς,  
εἰρήνης, υγείας, σωτηρίας, ἐπισκέψεως,  
συγχωρήσεως καὶ ἀφέσεως τῶν ἁμαρτιῶν  
τῶν δούλων τοῦ Θεοῦ, πάντων τῶν  
εὐσεβῶν καὶ ὀρθοδόξων χριστιανῶν, τῶν  
κατοικούντων καὶ παρεπιδημούντων ἐν  
τῇ (πόλει, κώμῃ), ταύτῃ, τῶν ἐνοριτῶν,



ἐπιτρόπων, συνδρομητῶν καὶ ἀφιερωτῶν  
τοῦ ἁγίου ναοῦ τούτου.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ τῶν μακαρίων  
καὶ αἰοιδίμων κτιτόρων τῆς ἁγίας  
Ἐκκλησίας ταύτης, καὶ ὑπὲρ πάντων τῶν  
προαναπαυσασμένων πατέρων καὶ ἀδελφῶν  
ἡμῶν, τῶν ἐνθάδε εὐσεβῶς, κειμένων, καὶ  
ἀπανταχοῦ ὀρθοδόξων.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ τῶν καρποφορούντων  
καὶ καλλιεργούντων ἐν τῷ ἁγίῳ καὶ  
πανσέπτῳ ναῷ τούτῳ, κοπιώντων,  
ψαλλόντων καὶ ὑπὲρ τοῦ περιεστῶτος λαοῦ,  
τοῦ ἀπεκδεχομένου τὸ παρὰ σοῦ μέγα καὶ  
πλούσιον ἔλεος.

(Κύριε, ἐλέησον. Κύριε, ἐλέησον. Κύριε,  
ἐλέησον.)

### ΙΕΡΕΥΣ

Ὅτι ἐλεήμων καὶ φιλόανθρωπος Θεὸς  
ὑπάρχεις, καὶ σοὶ τὴν δόξαν ἀναπέμπομεν,  
τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι,  
νῦν καὶ αἰεὶ καὶ εἰς τοὺς αἰῶνας τῶν αἰώνων.

(Ἀμήν.)

### ΔΙΑΚΟΝΟΣ

Σοφία.

(Εὐλόγησον.)

### ΙΕΡΕΥΣ

Ὁ ὢν εὐλογητός, Χριστὸς ὁ Θεὸς ἡμῶν,  
πάντοτε, νῦν, καὶ αἰεὶ, καὶ εἰς τοὺς αἰῶνας  
τῶν αἰώνων. (Ἀμήν.)

Στερεώσαι, Κύριος ὁ Θεός, τὴν ἁγίαν  
καὶ ἀμώμητον πίστιν τῶν εὐσεβῶν καὶ  
ὀρθοδόξων Χριστιανῶν, σὺν τῇ ἁγίᾳ αὐτοῦ  
Ἐκκλησίᾳ καὶ τῇ πόλει ταύτῃ εἰς αἰῶνας  
αἰώνων.

### ΑΝΑΓΝΩΣΤΗΣ

Ἀμήν.

Τὴν τιμιωτέραν τῶν Χερουβείμ, καὶ  
ἐνδοξοτέραν, ἀσυγκρίτως τῶν Σεραφείμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Κύριε, ἐλέησον. (ἐκ γ') Εὐλόγησον.

### ΙΕΡΕΥΣ

Χριστὸς ὁ ἀληθινὸς Θεὸς ἡμῶν,  
ταῖς πρεσβείαις τῆς παναχράντου  
καὶ παναμώμου ἁγίας αὐτοῦ Μητρός,  
δυνάμει τοῦ τιμίου καὶ ζωοποιοῦ Σταυροῦ,  
προστασίαις τῶν τιμίων ἐπουρανίων  
Δυνάμεων Ἀσωμάτων, ἱκεσίαις τοῦ τιμίου,  
ἐνδόξου, προφήτου, Προδρόμου καὶ  
βαπτιστοῦ Ἰωάννου, τῶν ἁγίων ἐνδόξων  
καὶ πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
οσίων καὶ θεοφόρων Πατέρων ἡμῶν· (τοῦ  
Ἁγίου τοῦ Ναοῦ)· τῶν ἁγίων καὶ δικαίων  
Θεοπατόρων Ἰωακείμ καὶ Ἄννης, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

Δι' εὐχῶν τῶν ἁγίων πατέρων ἡμῶν,  
Κύριε Ἰησοῦ Χριστέ ὁ Θεός, ἐλέησον καὶ  
σῶσον ἡμᾶς.

(Ἀμήν.)